

ឥទ្ធិពលព្រះពុទ្ធសាសនាក្នុងសង្គមខ្មែរ

ដោយ៖ បណ្ឌិត ហែម ឡាប

មន្ត្រីនាយកដ្ឋាននីតិសាស្ត្រ នៃវិទ្យាស្ថានមនុសាស្ត្រនិងវិទ្យាសង្គម
រាជបណ្ឌិត្យសភាកម្ពុជា

ប្រជាជាតិខ្មែរជាជាតិសាសន៍ មួយមានគ្រឹះ មានមូលដ្ឋានជាតិ និងលក្ខណៈ ជាតិច្បាស់លាស់ រឹងមាំជាងជាតិ នានានៅជ្រោយជុំវិញភូមិភាគនេះ។ ខ្មែរ មានវប្បធម៌ អរិយធម៌ចាស់ទុំពិតប្រាកដ ជាងគេទាំងអស់។ មានភស្តុតាងបញ្ជាក់ ច្បាស់លាស់ដែលបានបន្សល់ទុករហូត មកដល់សព្វថ្ងៃគឺតាមរយៈសិលាចារឹក នានា។ ទោះបីខ្មែរបានទទួលវប្បធម៌ អរិយធម៌បរទេសខ្លះក៏ដោយ ក៏វប្បធម៌ អរិយធម៌ខ្មែរ នៅតែរក្សាបាននូវលក្ខណៈ រឹងមាំនិងបុគ្គលភាពរបស់ខ្លួនដដែល។

ព្រះពុទ្ធសាសនា គឺជាសាសនាដ៏ ចំណាស់មួយដែលបានជ្រាបចូលក្នុង សតិអារម្មណ៍ប្រជាជនខ្មែរយើងរាប់ពាន់ ឆ្នាំមកហើយ។ ទោះបីជាទ្រឹស្តីសាសនា នេះមានពេលខ្លះរីកចម្រើនខ្លាំង មាន ពេលខ្លះរេចរិល អន់ថយ បែបណាក៏ ដោយ ក៏ទ្រឹស្តីនេះនៅតែមានឥទ្ធិពល គ្របដណ្តប់លើផ្នត់គំនិតរបស់កូនខ្មែរ យើងជាជនរាប រហូតដល់យើងនាំគ្នាយក

សាសនានេះជាសាសនារបស់រដ្ឋទៀត ផង (ធម្មនុញ្ញ ឆ្នាំ ១៩៩៣ ជំពូកទី ៣ មាត្រា ៤៣)។ ឥទ្ធិពលសាសនានេះស្ទើរ តែគ្របដណ្តប់លើសកម្មភាព ជីវភាពរបស់នៅ ប្រចាំថ្ងៃរបស់ប្រជាជនខ្មែរ ដូចជា ការធ្វើ បុណ្យទានតាមគន្លងប្រពៃណី ការលះ បង់ ការបរិច្ចាគទ្រព្យសម្បត្តិគ្រប់បែប យ៉ាងក្នុងការសាងសង់ផ្លូវថ្នល់ មន្ទីរពេទ្យ សាលារៀន ស្រះទឹក អណ្ណាធំ ជាដើម។ ក្រៅពីនេះក៏នៅមានការចែករំលែកទ្រព្យ សម្បត្តិ ដើម្បីជួយអ្នកក្រីក្រ ប្រជាជនដែល ទទួលរងគ្រោះធម្មជាតិផ្សេងៗ មានលុយ កាក់ជា សម្ភារៈប្រើប្រាស់ជា ស្បៀង អាហារ ជាដើម។

បច្ចុប្បន្ននេះ នៅទូទាំងប្រទេស យើងមានវត្តអារាមសរុបជាងប្រាំពាន់វត្ត និងមានព្រះសង្ឃជាងប្រាំពីរម៉ឺនអង្គ។ ប្រជារាស្ត្រខ្មែរជាង៩០% ជាអ្នកកាន់ព្រះ ពុទ្ធសាសនា។ ការគោរពព្រះពុទ្ធសាស នានេះមានតាំងពីសម័យបុរាណមកគឺ តាំងពីមុនសម័យអង្គរទៅទៀត។ ការ

គោរពព្រះពុទ្ធសាសនាតាមរូបស. វ. បែបនេះបានធ្វើឱ្យទស្សនវិជ្ជាពុទ្ធសាសនាជ្រួតជ្រាបនិងដិតជាប់ក្នុងផ្នត់គំនិតប្រជាពលរដ្ឋខ្មែរទូទាំងប្រទេស។ ផ្នត់គំនិតនេះបានក្លាយទៅជាទស្សនៈរួមរបស់ជាតិទៅហើយ។ ប្រជាពលរដ្ឋខ្មែរទាំងប្រុសទាំងស្រីទោះបីជាមិនបានទៅរៀនធម៌អាថ៌កំបាំងដោយក៏ទស្សនៈរបស់ព្រះពុទ្ធដែលបន្តពីឪពុកម្តាយបានជ្រាបចូលទៅដល់កូនចៅរួចស្រេចទៅហើយមិនអាចប្តូរផ្លាស់ដោយងាយៗបានឡើយ។ ប្រជាពលរដ្ឋភាគច្រើនជាពិសេសអ្នកដែលរស់នៅជនបទរមែងផ្សារភ្ជាប់ខ្លួនទៅនឹងវត្តអារាម។ ទីណាមានប្រជារាស្ត្រខ្មែររស់នៅទីនោះមានវត្តអារាមជាទីតាំងនៃព្រះពុទ្ធសាសនា។

១-ប្រវត្តិព្រះពុទ្ធសាសនា

១.១ - អំណើ ត ព្រះ ពុទ្ធ សមណគោតម

ព្រះបិតាមានព្រះនាមថា សុទ្ធោទន៍ ជាព្រះរាជានៃបក្សសម្ពុទ្ធសាក្យៈ សោយរាជ្យនៅនគរកបិលកស្ត។ ព្រះមាតាព្រះនាមសិរិមហាមាយា ជាបុត្រីក្សត្រនៃបក្សសម្ពុទ្ធកោឌ្យៈ សើយរាជ្យនៅនគរទេវទហៈ ជាប់ព្រំដែននគរកបិលកស្ត។

ព្រះពុទ្ធមានព្រះមានថា សិទ្ធត្ថ ឬសិទ្ធាចំ នៅក្នុងត្រកូលគោតម។ ឯព្រះ

រាជអគ្គមហេសី ព្រះនាមពិម្ពាយសោធរា ជាបុត្រីនៃព្រះបាទសុប្បពុទ្ធ។ ព្រះពុទ្ធមានព្រះរាជបុត្រមួយព្រះអង្គព្រះនាម រាហុលកុមារ។

ព្រះពុទ្ធទ្រង់ប្រសូតនៅថ្ងៃសុក្រ ១៥កើត ជាថ្ងៃពេញបូណ៌មី ខែពិសាខ ឆ្នាំច នៅក្រោមដើម

សាលព្រឹក្ស ក្នុងព្រៃលុម្ពិនី បិតចំព្រំប្រទល់នៃនគរកបិលកស្តនិងនគរទេវទហៈ។ ប្រសូតបាន៥ថ្ងៃ មានព្រាហ្មណ៍៨នាក់បានថ្វាយព្រះនាមព្រះអង្គថា សិទ្ធាចំ ដែលមានន័យថាអ្នកសម្រេចបានផលប្រយោជន៍គ្រប់បែបយ៉ាង។ ព្រាហ្មណ៍៧នាក់ក្នុងចំណោមព្រាហ្មណ៍៨នាក់ បានលើកម្រាមដៃពីរទាយថាបើព្រះកុមារស្ថិតនៅជាក្សត្រនឹងទៅជាស្តេចចក្រពត្តិ បើចេញសាងផ្នួសនឹងបានត្រាស់ជាព្រះពុទ្ធ។ ចំណែកព្រាហ្មណ៍កោណ្ឌញ្ញៈមានវ័យក្មេងជាងគេលើកម្រាមដៃតែមួយ ហើយទាយថា ព្រះរាជកុមារនឹងបានត្រាស់ជាព្រះពុទ្ធ។

នៅពេលព្រះជន្មបាន១៦ព្រះវស្សា ទ្រង់បានរៀបអភិសេកជាមួយព្រះនាងពិម្ពាយសោធរា។ ព្រះបិតាចាត់ឱ្យគេសង់ប្រាសាទបីថ្វាយព្រះអង្គ តម្រូវតាមរដូវទាំងបី ដើម្បីទប់ស្កាត់កុំឱ្យព្រះអង្គចេញទៅជួបជីវិត មនុស្សខាងក្រៅ។

ដោយសារមានការអង្រុកពេក ទ្រង់ចេញ
ក្រសាលក្នុងឧទ្យានក៏ជួបនឹងទេពនិមិត្ត៤
យ៉ាង លើកទី១ ទតឃើញមនុស្សជរា
លើកទី២ ទតឃើញមនុស្សឈឺ លើកទី៣
ទតឃើញមនុស្សស្លាប់ លើកទី៤ ទត
ឃើញមនុស្សបួស។ ទេពនិមិត្តទី៤នេះ
ជំរុញឱ្យព្រះអង្គចេញសាងព្រះផ្នួស។
ប៉ុន្តែ ពេលព្រះអង្គ ទ្រង់សម្រេចព្រះទ័យ
ចេញសាងផ្នួសពេលនោះទ្រង់ជ្រាបថា
ព្រះនាងពិម្ពាប្រសូតរាហុល តែទ្រង់នៅ
តែកាត់ព្រះទ័យចេញសាងផ្នួសដដែល។
ក្នុងព្រះជន្ម២៩ព្រះវស្សាព្រះអង្គទ្រង់
យាងសាងផ្នួសទាំងកណ្តាលអាប្រាត្រ
ដោយមានព្រាហ្មណ៍កោណ្ឌញ្ញ និងកូន ៤
នាក់តាមបម្រើផងដែរ ហៅថា បញ្ចវគ្គិយ។

ព្រះអង្គបានលះបង់រាជវង្ស
មហេសី បុត្រ ហើយលួចរត់ទៅសាងព្រះ
ផ្នួសនៅវេលាកណ្តាលរាត្រីស្ងាត់។ ដំបូង
ទ្រង់សិក្សាជាមួយព្រាហ្មណ៍ឈ្មោះអាឡា
រតាបស និងឧទកតាបស តែដោយពុំ
ទទួលបានលទ្ធផលល្អ ទ្រង់ក៏ស្វែងរក
សច្ចធម៌ តែមួយព្រះអង្គឯងរហូតបាន
ត្រាស់ដឹងជាព្រះពុទ្ធព្រះនាម សមណ
គោតម។

ព្រះអង្គបានត្រាស់ដឹងជាព្រះពុទ្ធ
នៅថ្ងៃពុធ ១៥កើតខែពិសាខ ឆ្នាំរកា ក្នុង
ជន្មយុគ៥ វស្សា។ បន្ទាប់ពីបានត្រាស់ដឹង

នូវសម្មាសម្មោធិញ្ញាណហើយ ព្រះពុទ្ធ
ទ្រង់សំដែងធម្មទេសនាទូន្មានសត្វលោក
ដោយពុំប្រកាន់វណ្ណៈឡើយ។ អស់រយៈ
ពេល៤៥ឆ្នាំ ព្រះអង្គតែងបំពេញពុទ្ធកិច្ច
៥ប្រការជានិច្ច គឺ៖

ពេលព្រឹក ទ្រង់ និមន្ត បិណ្ឌ
បាត ប្រោសសត្វលោក

ពេលរសៀល ទ្រង់សម្តែងធម្ម
ទេសនាដល់សាធារណជន

ពេលព្រលប់ ទ្រង់ប្រទានឱវាទ
ដល់ភិក្ខុសង្ឃ

ពេលកណ្តាលអាប្រាត្រ ទ្រង់
ដោះស្រាយប្រស្នានៃពួកទេវតា

ពេលជិតភ្លឺ ទ្រង់ប្រមើលទត
កំពូសំណាងរបស់សត្វលោក។

នៅថ្ងៃ១៥កើតខែមាយ ក្នុងវស្សា
ទី៤៥ ព្រះអង្គបានដាក់អាយុសង្ខារ
ដោយប្រកាសប្រាប់មារថា ៣ខែទៀត
ព្រះអង្គនឹងចូលបរិនិព្វាន។

ព្រះអង្គចូលបរិនិព្វាននៅថ្ងៃ
អង្គារ ១៥កើតខែពិសាខ ឆ្នាំម្សាញ់ ក្នុង
ព្រះជន្ម៨០ វស្សា។

១.២-ប្រវត្តិព្រះពុទ្ធសាសនា

ព្រះពុទ្ធសាសនាមានដើម
កំណើតនៅប្រទេសឥណ្ឌា នៅស.វ.ទី៦
មុនគ.ស.។ កំណើតនេះប្រហាក់ប្រហែល
គ្នានឹងកំណើតព្រាហ្មញ្ញសាសនាដែរ
(សម័យទីពីរនៃលទ្ធិព្រាហ្មញ្ញសាសនា)។

លុះក្រោយមកក្នុងរជ្ជកាលព្រះបាទ
កនិស្តៈ ប្រមាណ ស.វ. ទី១ នៃគ.ស.
ព្រះពុទ្ធសាសនាបានបែងចែកជាពីរ
និកាយធំៗគឺ និកាយហិនយាន និង
និកាយមហាយាន។

និកាយហិនយានបែកចេញទៅ
ទិសខាងត្បូងនៃប្រទេសឥណ្ឌា គេហៅ
ថា «ទក្ខិណនិកាយ» ជាយានតូចចង្អៀត
តាមន័យប្រៀបធៀបអាចផ្ទុកសត្វលោក
ទៅកាន់និព្វានបានតិចតួចណាស់ ពោល
គឺ កម្របានសម្រេចដោយនិកាយនេះ
មានធម៌វិន័យហ្មត់ចត់បំផុត។ និកាយ
ហិនយាននិយមធម៌ចាស់ គឺត្រូវគោរព
ប្រតិបត្តិតាមពុទ្ធខិវាទទាំងអស់ នៃព្រះ
ពុទ្ធដែលទ្រង់បានសម្តែងរួចមកហើយ
ពោលគឺមាននៅក្នុងគម្ពីរព្រះត្រៃបិដក។
និកាយនេះគោរពព្រះពុទ្ធសមណ
គោតម ដែលបានត្រាស់ដឹងនូវព្រះសម្មា-
សម្ពោធិញ្ញាណ ហើយដែលបានបរិ-
និព្វានទៅហើយ។ និកាយហិនយានចែក
ចេញជា ៣៤ និកាយ ប៉ុន្តែសព្វថ្ងៃនេះ
ប្រទេសដែលនិយមនិកាយហិនយាន
ផ្នែកថេរវាទ ដែលជានិកាយមួយក្នុង
ចំណោមនិកាយទាំង៣៤របស់ហិនយាន
នោះមានប្រទេសកម្ពុជា លាវ ភូមា សិរី
លង្កា និងប្រទេសថៃជាដើម។

និកាយមហាយាន បែកចេញទៅ
ទិសខាងជើង ឬយើងហៅថា ឧត្តរ
និកាយ ជាយានធំដែលអាចផ្ទុកសត្វ
លោកបានចំនួនច្រើនទៅកាន់គោលដៅ
គឺការជឿត្រឹមព្រះពោធិសត្វ ដែលអាច
ជួយណែនាំ ប្រោសសត្វលោកឱ្យរួចចាក
ផុតពីទុក្ខបាបកម្មទាំងឡាយ។ និកាយនេះ
និយមធម៌ថ្មី គឺជាធម៌ដែលមានវិន័យធ្ងរ
ស្រាល គោរពតាមលទ្ធិ «អាចរិយវាទ»
មានន័យថា គោរពតាមគ្រូអាចារ្យរបស់
ខ្លួនតៗគ្នា ពុំមែនគោរពតាមព្រះពុទ្ធ
ឱវាទរបស់ព្រះពុទ្ធសមណគោតមដូច
និកាយហិនយានទេ។ គេគោរពត្រឹមព្រះ
ពោធិសត្វដូចជា៖

-អវលោកិតេស្វរៈ ជាព្រះ
ពោធិសត្វដែលជួយសង្គ្រោះ និងផ្តល់នូវ
សេចក្តីសុខដល់សត្វលោក

-មញ្ញស្រី ជាព្រះពោធិសត្វដែល
កាន់សៀវភៅមួយ ព្រះវ័នមួយ ជួនកាល
កាន់ផ្កាឈូក មានតួនាទី ជាអ្នកស្វែងរក
យុត្តិធម៌ គង់លើព្រះទីនាំងជាសត្វគោ
និងមានរូបរាងក្មេងជានិច្ច

-សមន្តកថ្រ ជាព្រះពោធិសត្វ
ដែលគ្រប់គ្រងអ្នកកាន់សាសនា គង់លើ
ដំរីជាយានជំនិះ

-**មៃត្រុយ** ជាព្រះពោធិសត្វដែល
នឹងបានត្រាស់ដឹងជាព្រះពុទ្ធនៅអនាគត
បន្ទាប់ពី ព្រះសមណគោតម

-**ក្សិតិគតិ** ជាពោធិសត្វសម្រាប់
ស្រង់មនុស្សពីស្ថាននរក

-**ប្រាជ្ញាបារមិតា** ជាពោធិសត្វភេទ
ស្រី តំណាងឱ្យប្រាជ្ញាដ៏ឧត្តម មានរូបរាង
ជាទេពធិតាមួយព្រះអង្គ។

**១.៣ - លំ ហូ រដូ ល នៃ ព្រះ ពុទ្ធ
សាសនាសាសនាមកកម្ពុជា**

ឆ្លងកាត់តាមរយៈនៃការសិក្សា
ពុទ្ធសាសនាប្រវត្តិ បានឱ្យយើងដឹងថា
នៅក្នុងពុទ្ធស. វ. ទី៣ មានព្រះអរហន្តពី
ព្រះអង្គ គឺព្រះភិក្ខុសោណត្ថេរ និងព្រះ
ឧត្តរត្ថេរ បាននិមន្តចេញមកផ្សព្វផ្សាយ
ពុទ្ធវចនៈ របស់ព្រះពុទ្ធជាអង្គម្ចាស់ នៅ
ដែនដីសុវណ្ណភូមិ តាមសេចក្តីក្រាបបង្គំ
និមន្តរបស់ព្រះបាទអសោក និងតាមព្រះ
រាជបញ្ជារបស់ព្រះមោក្ខលីបុត្តិស្សត្ថេរ។
នៅក្នុងគម្ពីរនោះ នៅបានបញ្ជាក់ទៀត
ថា ពីស. វ. ទី១ដល់ស. វ. ទី៥ នៃគ. ស.
ព្រះពុទ្ធសាសនាត្រូវបានផ្សព្វផ្សាយ
ចេញពីប្រទេសឥណ្ឌាជាច្រើនលើក ទៅ
ភាគខាងកើតទៅដល់ មេហ្គាល់ ក្នុង
ជំនាន់នៃព្រះរាជវង្សកុប្បៈ ឯទិសអាគ្នេយ៍
ផ្សាយទៅដល់ជ្រោយសុវណ្ណភូមិ ដែល
រួមទាំងនគរហូណានផងដែរ។

ប្រទេសខ្មែរយើងបានទទួលអរិយ
ធម៌ឥណ្ឌា ទុកជាមតិក តាំងពីបុរាណ
កាលមក។ ព្រះពុទ្ធសាសនា ដែលបាន
មកប្រតិស្ថាននៅលើដែនដីខ្មែរ ក៏ក្លាយ
ទៅជាអរិយធម៌សម្រាប់ប្រទេស។ ខ្មែរ
បានរក្សាអរិយធម៌នេះ ទុកជាប្រពៃណីត
ពូជពង្ស រហូតមក។ សម័យដើមបុព្វជន
ខ្មែរ តែងតែគោរពលោកធាតុ គឺទឹក ដី
ភ្លើង ខ្យល់ អារក្ខ អ្នកតា ព្រះធរណី ព្រះ
ពាយ ភ្នំ ដើមឈើ ជាទីពឹង ទីរត់ ក
សម្រាប់បង្រ្កាបភ័យតក់ស្លុត។

សម័យក្រោយមក ប្រជាជនខ្មែរ
បានជ្រើសរើសយកសាសនា ដែលខ្លួន
យល់ឃើញថា ជាសរណៈ ឧត្តម អាច
បង្រ្កាបភ័យតក់ស្លុតបាន អាចសម្រេច
សេចក្តីប្រាជ្ញា និងសេចក្តីសង្ឃឹមបាន ក៏
យកព្រះពុទ្ធសាសនាជាទីពឹងរបស់ខ្លួន
ពីព្រោះព្រះពុទ្ធសាសនាបានប្រៀន
ប្រដៅមនុស្សឱ្យចេះប្រើជីវិត តស៊ូយក
ឈ្នះ ជំនឿនៃបាតុភូតនិយមទាំងឡាយ។

តាមសិលា ចារឹករ៉ូកាញ់ នៅ
វៀតណាមខាងត្បូងបច្ចុប្បន្ន បញ្ជាក់ថា
ព្រះពុទ្ធសាសនាទំនងជាចូលមក
ប្រតិស្ថានក្នុងប្រទេសខ្មែរនៅស. វ. ទី២ នៃ

គ.ស. ក្នុងរដ្ឋកាលព្រះបាទស្រីមារៈបុហ្វាន់ ចេម័ន^១។

២-ទ្រឹស្តីសំខាន់ៗក្នុងព្រះពុទ្ធសាសនា

ព្រះពុទ្ធសាសនាជាសាសនាមនុស្ស និយម មិនមែនជាសាសនាទេវនិយម នោះទេ។ ព្រះពុទ្ធគឺជាមនុស្សធម្មតា ដែលកើតឡើងក្នុងត្រកូលក្សត្រនា ប្រទេសតណ្ហា។ ហេតុផលដែលនាំឱ្យ ទ្រង់ចេញសាងព្រះផ្នួសនោះ ក្នុងគោល បំណងតែមួយ គឺការជួយសង្គ្រោះជីវិត មនុស្ស។ យ៉ាងនេះ ទើបយើងសង្កេត ឃើញថា ទ្រឹស្តីទស្សនៈរបស់ព្រះអង្គ សុទ្ធតែទាក់ទងទៅនឹងជីវិតរស់នៅរបស់ មនុស្សទាំងអស់^២។

គោលសំខាន់ៗនៃទស្សនៈរបស់ ព្រះពុទ្ធអង្គក្នុងការអប់រំមានដូចជា៖

២.១-អរិយសច្ចៈ

គឺការពិតដ៏ប្រសើរ ដ៏ខ្ពង់ខ្ពស់ ដែលព្រះពុទ្ធអង្គទ្រង់ពិចារណា រក ឃើញ។ អរិយសច្ចៈមាន៤គឺ៖

២.១.១-ទុក្ខអរិយសច្ចៈ

គឺទុក្ខជាសេចក្តីពិតដែលរមែង កើតដល់មនុស្សសត្វគ្រប់ៗគ្នា ហើយពុំ

^១ ត្រឹង ឆាន់ អរិយធម៌ខ្មែរ ការផ្សាយរបស់អ្នក និពន្ធ គ.ស.១៩៧៥ ទំព័រទី៣១

^២ សាកលវិទ្យាល័យវៀលប្រាយះ សិល្បៈនៃការ រស់នៅ ឯកសារប្រើប្រាស់ផ្ទៃក្នុង ឆ្នាំ២០១៥ ទំព័រ ២០

អាចជៀសផុតបានឡើយគ្រាន់តែខុសគ្នា ត្រង់អ្នកខ្លះមានទុក្ខតិច អ្នកខ្លះមានទុក្ខ ច្រើនប៉ុណ្ណា។ ទុក្ខធំៗមាន៤គឺ៖

-ជាតិទុក្ខ គឺទុក្ខព្រោះមានកំណើត

-ព្យាធិទុក្ខ គឺទុក្ខព្រោះមាន ជំងឺផ្សេងៗមកបៀតបៀន

-ជរាទុក្ខ គឺទុក្ខព្រោះចាស់ គ្រាំគ្រាទ្រុឌទ្រោម

-មរណទុក្ខ គឺទុក្ខព្រោះស្លាប់។ ក្រៅពីទុក្ខធំៗ ៤យ៉ាងនេះនៅ មានទុក្ខជាច្រើនប្រភេទទៀតដូចជាទុក្ខ កើតឡើងដោយការព្រាត់ប្រាស់មិនបាន សម្រេចបំណងអ្វីមួយ ទុក្ខព្រោះមិនមាន ទ្រព្យ ទុក្ខព្រោះសោកស្តាយ។ល។

២.១.២-សេចក្តីពិតអរិយសច្ចៈ

គឺទុក្ខជាសេចក្តីពិតដែលកើត ឡើងមកអំពីហេតុបុប្ផសគល់ពិតប្រាក ដ។ ហេតុដែលនាំឱ្យមានទុក្ខមានពីរធំៗ គឺ តណ្ហា និងអវិជ្ជា។ តណ្ហា គឺសេចក្តី ស្រេកឃ្លាន សេចក្តីប្រាថ្នា សេចក្តីលោក លន់ចង់មានចង់បានអ្វីៗគ្រប់បែបយ៉ាង មិនចេះឆ្កែត មិនចេះចប់។ អវិជ្ជា គឺជា សេចក្តីល្ងង់ខ្លៅឬមិនដឹងមិនយល់នូវ ហេតុដែលនាំឱ្យមានទុក្ខ។ អវិជ្ជានេះ នាំ

^៣ ប៉ាន់ ខាត់ ព្រះត្រៃបិដកជាភាសាខ្មែរ ភ្នំពេញ ការផ្សាយរបស់ពុទ្ធសាសនបណ្ឌិត្យ ព.ស. ២៥៣៨ គ.ស. ១៩៩៥

ឱ្យកើតមានតណ្ហាឡើង។ តណ្ហារបស់
មនុស្សគ្មានព្រំដែនកំណត់នោះទេ។

២.១.៣-និរោធហរិយសច្ចៈ

គឺជាការរួចស្រលះ ឬការរំលត់
ទុក្ខជាសេចក្តីពិត។ កន្លែងរំលត់ទុក្ខគឺនិ
ពាន្យ។ ដើម្បីរំលត់ទុក្ខឱ្យអស់រលីងត្រូវ
បំបាត់ឬរំលីងឬសគល់នៃទុក្ខ ពោលគឺ
បំបាត់អវិជ្ជារំលាយតណ្ហាប្រៀបបានទៅ
នឹងការរំលីងឬសកែវដើមឈើឱ្យអស់
ទើបដើមឈើនោះលែងដុះលូតលាស់
បាន។ តើយើងត្រូវធ្វើដូចម្តេចដើម្បីរំលត់
ទុក្ខ?

២.១.៤-មគ្គអរិយសច្ចៈ

គឺផ្លូវឬមធ្យាយបាយនាំឱ្យផុត
ទុក្ខជាសេចក្តីពិត។ ដើម្បីរំលត់ទុក្ខហើយ
ទៅដល់និព្វាន ព្រះពុទ្ធបានបញ្ជាក់ថា
ត្រូវប្រកាន់ផ្លូវកណ្តាល(មជ្ឈិមប្បដិបទា)
ហើយប្រតិបត្តិយ៉ាងខ្ជាប់ខ្ជួននូវមគ្គ៨
យ៉ាង(អដ្ឋង្គិកមគ្គ) គឺ៖

-**សម្មាទិដ្ឋិ** ការយល់ឃើញត្រូវ។
ការយល់ឃើញពិតនូវសភាវធម៌ទាំងពួង
ឃើញតាមអរិយសច្ចៈទាំង៤ហើយពេញ
ចិត្តនឹងប្រតិបត្តិតាមផ្លូវត្រូវដើម្បីបំបាត់
នូវអវិជ្ជា និងតណ្ហា។

-**សម្មាសង្កប្ប** ការត្រិះរិះត្រូវ។ គឺ
ត្រិះរិះក្នុងការមិព្យាបាទមិនបៀតបៀន
ចំពោះមនុស្សសត្វទូទៅ។ ការត្រិះរិះត្រឹម

ត្រូវនាំឱ្យជួបប្រទះផលល្អ និងសេចក្តី
សុខចម្រើន។

-**សម្មាវាចា** វាចាត្រឹមត្រូវ។ គឺសំដី
ត្រឹមត្រូវរៀបចំចិត្តទុច្ចរិតយ៉ាងគឺ៖

មុសាវាទ គឺពាក្យមិនពិត ពាក្យ
កុហកបោកប្រាស់។

បិសុនាវាទ គឺពាក្យសិកសៀត
ញុះញង់ បំបែកបំបាក់។

ផរុសវាទ គឺពាក្យជេរប្រទេច
តិះដៀល ដៀមជាម។

សម្មប្បលាបាវាទ គឺពាក្យ
ផ្ដេសផ្ដាស ឡោះឡោះ អត់ប្រយោជន៍។

-**សម្មាកម្មន្ត** ការងារត្រឹមត្រូវ។ គឺ
ប្រព្រឹត្តល្អ រៀបចំកាយទុច្ចរិតយ៉ាង
គឺ៖

បាណាគឺការសម្លាប់សត្វមាន
ជីវិត។

អទិន្នា គឺការលួចទ្រព្យអ្នកដទៃ។

កាមេ គឺការប្រព្រឹត្តខុសខាងផ្លូវ
កាមជាមួយកូន ប្តី ឬប្រពន្ធអ្នកដទៃ។

-**សម្មាអាជីវ** ការចិញ្ចឹមជីវិតត្រឹម
ត្រូវ។ គឺរៀបចំការចិញ្ចឹមខុសគន្លងធម៌
ដូចជា លួចប្លន់ទ្រព្យសម្បត្តិ ធ្វើជំនួញ
ទុច្ចរិតជាដើម។

-**សម្មាវាយាម** ការព្យាយាមត្រឹម
ត្រូវ។ គឺព្យាយាមតាមផ្លូវចិត្តគំនិតដូចជា
ការពារកុំឱ្យមានបាបអកុសលឬសោហ្មង

កើតឡើងក្នុងសន្តានចិត្ត និងព្យាយាម
ខាងផ្លូវកាយដូចជាការព្យាយាមធ្វើអំពើ
ល្អគ្រប់បែបយ៉ាង ព្យាយាមរក្សាអំពើល្អ
គ្រប់បែបយ៉ាងដែលកើតឡើងជាដើម។

-សម្មាសតិ សតិត្រឹមត្រូវ។ គឺការ
រំលឹកនឹកឃើញនិងដឹងខ្លួនជានិច្ច។ គេ
ចាត់ទុកសតិជាឆ្នាំទ្វារដ៏ប្រសើរក្នុងការ
ឃ្នាំមើល ការពារកុំឱ្យគ្រឿងវិញ្ញាណ
ផ្សេងៗ មានភ្នែក ត្រចៀក អណ្តាតច្រមុះ
កាយទទួលអារម្មណ៍អាក្រក់បាន។

-សម្មាសមាធិ ការធ្វើសមាធិត្រឹម
ត្រូវ។ គឺការចម្រើនការនាដើម្បីតម្កល់ចិត្ត
ឱ្យនឹងមិនឱ្យរើរវាយ អណ្តែតអណ្តូង
ពោល គឺតាំងចិត្តឱ្យស្ងប់ជា និច្ចក្នុង
អារម្មណ៍តែមួយ។

អរិយសច្ចៈទាំង៤ខាងលើប្រៀប
ដូចជា "ជំងឺហេតុនៃជំងឺ ថ្នាំព្យាបាលនិង
វិធីព្យាបាល"^៤។

២.២-ទស្សនៈកម្មផល

តាមភាសាសម្រាប់ក្មេង កម្ម និង
ផលត្រូវបានគេពន្យល់ថា "ធ្វើល្អ អំពើល្អ
នឹងកើតចំពោះអ្នក" នៅក្នុងបច្ចុប្បន្នជាតិ

^៤ ឆយ យីហ៊ាន៖ ពុទ្ធសាសនានិងបញ្ហាអប់រំបទន្ត
រាគមន៍ក្នុងសិក្ខាសាលាជាតិស្តីពី "ស្ថានភាព
សាសនានៅកម្ពុជានាពេល

បច្ចុប្បន្ន" រៀបចំដោយវិទ្យាស្ថានមនុស្សសាស្ត្រ
និងវិទ្យាសាស្ត្រសង្គម នៃរាជបណ្ឌិត្យសភាកម្ពុជា
ឆ្នាំ២០០២

និងអនាគតជាតិ។ កម្ម និងផលត្រូវគេ
ប្រដូចទៅនឹងការដាំដុះដែលថា "បើអ្នក
សាបព្រោះ គ្រាប់ពូជល្អ អ្នកនឹងប្រមូល
បាននូវភោគផលល្អ"។ បើតាមលក្ខណៈ
វិទ្យាសាស្ត្រ កម្ម និងផលត្រូវបានគេ
ពន្យល់ថា បើហេតុល្អ ផលក៏ល្អដែរ បើ
ហេតុអាក្រក់ ផលក៏អាក្រក់ដែរ^៥។

ពាក្យថា "កម្ម" មានន័យថា អំពើ
ការងារ ឬកិច្ចការ ដែលមនុស្សម្នាក់បាន
ប្រព្រឹត្តដោយកាយក្តី វាចាក្តី ចិត្តក្តី។
ពាក្យថា "ផល" មានន័យថា ផ្ទៃផ្កាដែល
លេចចេញមកអំពីកម្ម។ មនុស្សជាអ្នក
សាងកម្មដោយខ្លួនឯង ហើយត្រូវទទួល
យកផលនៃកម្មនោះដោយខ្លួនឯងដែរ។

ដូច្នេះ តាមទស្សនៈពុទ្ធនិយម
មនុស្សដែលមានលក្ខណៈអាក្រក់ល្អ
មានក្រសែខ្មៅ ខ្មៅប្រាជ្ញ កាចស្ងួត។ល។
គឺមកពីការកសាងឬអំពើរបស់មនុស្ស
ម្នាក់ៗនេះឯង។ អំពើល្អ និងអំពើអាក្រក់
ពុំអាចលុបលាងឬសងគ្នាបានទេ។ អំពើ
ល្អរមែងផលិតផលល្អ អំពើអាក្រក់រមែង
ផលិតផលអាក្រក់។ ផលនៃកម្មមិនសាប
សូន្យទេ គ្រាន់តែទទួលយូរឬប្រាប់
ប៉ុណ្ណោះ។ កម្មខ្លះផ្តល់ផលភ្លាមៗក្នុង
បច្ចុប្បន្នជាតិ។ កម្មខ្លះទៀតផ្តល់ផលនូវ

^៥ K.Sri Dhammanada : *What Buddhists Believe*,
Expanded & revised edition edition, Taiwan 1993
p.88

ជាតិខាងមុខ បន្ទាប់ពីជាតិបច្ចុប្បន្ននេះ
ឬក្នុងជាតិជាលំដាប់តទៅទៀត^៦ ។

២.៣-ទ្រឹស្តីបដិច្ចសមុប្បាទ

ទ្រឹស្តីនេះ គឺជា ការ របៀប ជ័រ ដ៏
សំខាន់បំផុតរបស់ព្រះសម្មាសម្ពុទ្ធ ហើយ
មានលក្ខណៈជ្រាលជ្រៅទៀត ផង។ ជា
ញឹកញាប់ ព្រះអង្គទ្រង់បានសំដែងអំពី
បទពិសោធន៍នៃការត្រាស់ដឹងរបស់ទ្រង់
តាមរបៀបពីរយ៉ាង គឺ៖ ទីមួយ គឺទ្រង់
ឈ្វេងយល់នូវអរិយសច្ចៈបួន មួយទៀត
ទ្រង់ឈ្វេងយល់អំពីទ្រឹស្តីបដិច្ចសមុប្បាទ។
ទ្រឹស្តីនេះបញ្ជាក់ថា បើនេះមាន នោះក៏
មាន បើនេះរលត់ នោះក៏រលត់ បើនេះ
កើតឡើង នោះក៏កើតឡើង^៧ ។

ដូច្នេះ ពុំមានការណាមួយកើត
ឡើងដាច់តែឯងដោយគ្មានហេតុបច្ច័យ
ទាក់ទងគ្នានោះទេ។ ចំពោះដំណើរកើត-
ស្លាប់នៃមនុស្ស ទ្រឹស្តីបដិច្ចសមុប្បាទបាន
លើកយកការទាក់ទងគ្នារវាងបុព្វហេតុ
ទាំង១២ មកពន្យល់ដូចតទៅ៖

- អវិជ្ជា នាំឱ្យកើត សង្ខារ
- សង្ខារ នាំឱ្យកើត វិញ្ញាណ
- វិញ្ញាណ នាំឱ្យកើត នាមរូប
- នាមរូប នាំឱ្យកើត អាយតនៈ
- អាយតនៈ នាំឱ្យកើត ផស្សៈ

- ផស្សៈ នាំឱ្យកើត វេទនា
- វេទនា នាំឱ្យកើត តណ្ហា
- តណ្ហា នាំឱ្យកើត ឧបាទាន
- ឧបាទាន នាំឱ្យកើត ភព
- ភព នាំឱ្យកើត ជាតិ
- ជាតិ នាំឱ្យកើត ជរា
- ជរា នាំឱ្យកើត មរណៈ។

បើមានធាតុណាមួយកើតឡើង
ធាតុឯទៀតៗ ឬការៗឯទៀតៗ ក៏កើត
ឡើងបន្តបន្ទាប់គ្នា។ នោះ មានន័យថា
កាលបើអវិជ្ជាកើតមានហើយ អវិជ្ជានោះ
នាំឱ្យកើតសង្ខារ ឯសង្ខារនោះនាំឱ្យកើត
វិញ្ញាណ ហើយបន្តគ្នារហូតដល់ជរា
មរណៈ។ ផ្ទុយទៅវិញ បើអវិជ្ជារលត់
សង្ខារក៏រលត់ រលត់តាមគ្នាលុះត្រាតែអស់
រលីង។ ទំនាក់ទំនងគ្នាទៅវិញទៅមក
បែបនេះមានសភាពដូចច្រវាក់ ដែល
ប្រទាក់គ្នាជាកម្រងឬជារង្វង់ពុំមានចុងពុំ
មានដើម ហើយមានចលនាវិលចុះវិល
ឡើងមិនចេះចប់។

២.៤-អនត្តា

អនត្តាមានន័យថា គ្មានអ្វីដែល
ជារបស់ខ្លួន អ្វីៗដែលកើតមាននៅលើ
ខ្លួនយើងទាំងដៃ ជើង សក់ ជីវិតសុទ្ធតែ
ជារបស់ពុំស្ថិតនៅក្នុងខ្លួនយើងទេ ព្រោះ

^៦ ត្រឹង ធានៈ *អរិយធម៌ខ្មែរ* ជ.ឯ.ម. ទំព័រទី៣២
^៧ K.Sri Dhammanada : *What Buddhists Believe*, op.
cit. p.106

^៨ ត្រឹង ធានៈ *អរិយធម៌ខ្មែរ* ជ.ឯ.ម. ទំព័រទី២០-២១

សក់អាចស្លុវធ្មេញអាចបាក់ ដោយមិនស្រប
តាមបំណងប្រាថ្នារបស់មនុស្សឡើយ។

តាមទស្សនៈនេះ ព្រះពុទ្ធអង្គ
ទ្រង់ទូន្មានមនុស្សដែលគិតតែលោកលន់
គិតតែបំពេញតែតណ្ហា របស់ខ្លួននោះថា
ទីបញ្ចប់ទៅខ្លួនមនុស្សក៏ត្រូវរលាយ
បាត់បង់ទៅវិញជាមិនខាន។ ការពោល
បែបនេះធ្វើឱ្យមនុស្សចេះបើកចិត្តឱ្យ
ទូលាយ កុំចង្អៀតចង្អល់ ត្រូវចេះ
ពិចារណា ចេះគិតដល់អ្នកដទៃផងកុំ
គិតតែខ្លួន

ធម្មសទ្ធកណ្ឌកំណត់និងអនត្តា៖

អនិច្ចារសង្ខាររូបយេនីអើយ
តែងតែប្រទះក្តីវិបត្តិ
ដើមឡើយរូបអើយកក្រដូរផង
ល្អល្អ៖អស់អង្គសាច់បរិសុទ្ធ
បាក់ធ្មេញសក់ស្លុវភ្នែកដង្ហើត
ប្រែទាំងរូបកាយយេនីទុព្វល

២.៥-ការរក្សាសីល

ប្រជាជនដែលបានថ្វាយខ្លួនចូល
ក្នុងសំណាក់ព្រះពុទ្ធសាសនា គេហៅថា
ឧបាសក ឧបាសិកា ជាអ្នករក្សានូវសីល
ទាននិងការវិន័យ។ អ្នកខ្លះរក្សាសីលប្រាំ
ហៅថានិច្ចសីលឬបញ្ចសីល។ អ្នកខ្លះទៀត
រក្សានូវសីលប្រាំបី ហៅថាឧបាសថ

ឯងពេក។ កាលណាបុគ្គលណាមួយគិត
តែអត្ត(គិតតែខ្លួន) ផលប្រយោជន៍ខ្លួន
នោះវានឹងបង្កើតភាពលោភលន់ ហើយ
ភាពលោភលន់នេះបង្កើតបានទៅជា
គ្រោះថ្នាក់នៃជីវិត ធ្វើជីវិតមិនឱ្យបានសុ
ខសាន្ត។

អ្វីៗដែលបានលើកយកមកសិក្សា
នេះ គ្រាន់តែជាការលើកយកទស្សនៈសំ
ខាន់ៗរបស់ព្រះពុទ្ធសាសនា ដើម្បីជា
គោលឆ្ពោះទៅរកការប្រតិបត្តិនៅក្នុង
ជីវិតរស់នៅរបស់មនុស្ស ដើម្បីមនុស្ស
និងសង្គមមនុស្សតែប៉ុណ្ណោះ។

កើតបានមកហើយមិនទៀងទាត់
ប្រែប្រួលប្រាសព្រាត់ជាប្រាកដ។
សម្បូរសមទ្រង់ប្រសស្រីវត្ត
រូបអើយនេះព្រាត់ប្រែគ្មានសល់។
ប្រែស្បែកជ្រូវស្ងួតសព្វសាកល
សាច់ឈាមសោកសល់ដល់រូបស្លាប់។

សីលឬអង្គសីល។ ចំណែកអ្នកមួយចំនួន
ទៀត អាចរក្សាបានរហូតដល់សីលដប់
ដែលគេហៅថាអតិរេកសីលឬទស្សសីល។

២.៥.១-សីល៥

១-បាណាតិបាតា វេរមណី សិក្ខា
បទំ សមាទិយាមិ ខ្ញុំព្រះករុណា សូម
សមាទាននូវសិក្ខាបទ គឺចេតនាជាហេតុ

វៀរចាកកិរិយា ធ្វើសត្វមានជីវិតឱ្យធ្លាក់
ចុះកន្លង គឺសម្លាប់សត្វ។

២-អទិន្នាទានា វេរមណី សិក្ខាបទំ
សមាទិយា មិ ខ្ញុំព្រះករុណា សូម
សមាទាននូវសិក្ខាបទ គឺចេតនា ជាហេតុ
វៀរចាកកិរិយា កាន់យកនូវវត្ថុដែលគេ
មិនបានឱ្យដោយកាយ ឬដោយវាចា។

៣-កាមេសុ មិច្ឆាចារា វេរមណី
សិក្ខាបទំ សមាទិយា មិ ខ្ញុំព្រះករុណា
សូមសមាទាននូវសិក្ខាបទ គឺចេតនា ជា
ហេតុវៀរចាកកិរិយាប្រព្រឹត្តខុសក្នុងកាម
ទាំងឡាយ។

៤-មុសាវាទា វេរមណី សិក្ខាបទំ
សមាទិយា មិ ខ្ញុំព្រះករុណា សូម
សមាទាននូវសិក្ខាបទ គឺចេតនា ជាហេតុ
វៀរចាកកិរិយាពោលនូវពាក្យកុហក។

៥-សុរាមេរយមជ្ជប្បមាទដ្ឋានា
វេរមណី សិក្ខាបទំ សមាទិយា មិ ខ្ញុំព្រះ
ករុណា សូមសមាទាននូវសិក្ខាបទ គឺ
ចេតនាជាហេតុវៀរចាកកិរិយាជាទីតាំង
នៃសេចក្តីប្រមាទគឺផឹកនូវទឹកស្រវឹងគឺ
សុរានិងមេរយ។

២. ៥. ២- សីល៨

១-បាណាតិបាតា វេរមណី សិក្ខា
បទំ សមាទិយា មិ ខ្ញុំព្រះករុណា សូម
សមាទាននូវសិក្ខាបទ គឺចេតនាជាហេតុ
វៀរចាកកិរិយាធ្វើសត្វមានជីវិតឱ្យធ្លាក់ចុះ
កន្លង គឺសម្លាប់សត្វ។

២-អទិន្នាទានា វេរមណី សិក្ខាបទំ
សមាទិយា មិ ខ្ញុំព្រះករុណា សូម
សមាទាននូវសិក្ខាបទ គឺចេតនា ជាហេតុ
វៀរចាកកិរិយា កាន់យកនូវវត្ថុដែលគេ
មិនបានឱ្យដោយកាយឬដោយវាចា។

៣-អព្រហ្មចរិយា វេរមណី សិក្ខា
បទំ សមាទិយា មិ ខ្ញុំព្រះករុណា សូម
សមាទាននូវសិក្ខាបទ គឺចេតនា ជាហេតុ
វៀរចាកកិរិយាប្រព្រឹត្តនូវធម៌មិនប្រសើរ
គឺសេពនូវមេប៉ុនធម្ម។

៤-មុសាវាទា វេរមណី សិក្ខាបទំ
សមាទិយា មិ ខ្ញុំព្រះករុណា សូម
សមាទាននូវសិក្ខាបទ គឺចេតនា ជាហេតុ
វៀរចាកកិរិយាពោលនូវពាក្យកុហក។

៥-សុរាមេរយមជ្ជប្បមាទដ្ឋានា
វេរមណី សិក្ខាបទំ សមាទិយា មិ ខ្ញុំព្រះ
ករុណា សូមសមាទាននូវសិក្ខាបទ គឺចេតនា
ជាហេតុវៀរចាកកិរិយាជាទីតាំងនៃសេច
ក្តីប្រមាទគឺផឹកនូវទឹកស្រវឹងគឺសុរានិង
មេរយ។

៦-វិកាលភោជនា វេរមណី សិក្ខា
បទំ សមាទិយា មិ ខ្ញុំព្រះករុណា សូម
សមាទាននូវសិក្ខាបទ គឺចេតនា ជាហេតុ
វៀរចាកកិរិយាបរិភោគនូវភោជនាហារ
ក្នុងកាលខុស។

៧-នច្ច គីត វាទិត វិស្វកទស្សន
មាលា គន្ធិ វិលេបន ធារណ មណ្ឌន វិក្ខ

សនដ្ឋានា វេរមណី សិក្ខាបទំ សមាទិ
យាមិ ខ្ញុំព្រះករុណា សូមសមាទាននូវ
សិក្ខាបទ គឺចេតនា ជាហេតុវៀរចាកកិរិ
យារំ ច្រៀង ប្រគុំ និងមើលនូវល្បែង
ដែលជាសត្រូវដល់កុសលធម៌និងកិរិយា
ទ្រទ្រង់នូវប្រដាប់តាក់តែង ស្អិតស្អាង
រាងកាយ ដោយផ្កាកម្រង គ្រឿងក្រអូប
និងគ្រឿងលាបផ្សេងៗ។

៨-ឧត្តាសយន មហាសយនា
វេរមណី សិក្ខាបទំ សមាទិយាមិ ខ្ញុំព្រះ
ករុណា សូមសមាទាននូវសិក្ខាបទ គឺ
ចេតនាជាហេតុវៀរចាកទីសេនាសនៈដ៏
ខ្ពស់ហួសប្រមាណនិងទីសេនាសនៈដ៏
ប្រសើរ។

២. ៥. ៣- សីល១០

១-បាណាតិបាតា វេរមណី សិក្ខា
បទំ សមាទិយាមិ ខ្ញុំព្រះករុណា សូម
សមាទាននូវ សិក្ខាបទ គឺចេតនាជាហេតុ
វៀរចាកកិរិយាធ្វើសត្វមានជីវិតឱ្យធ្លាក់ចុះ
កន្លង គឺសម្លាប់សត្វ។

២-អទិន្នាទានា វេរមណី សិក្ខាបទំ
សមាទិយាមិ ខ្ញុំព្រះករុណា សូម
សមាទាននូវ សិក្ខាបទ គឺចេតនា ជាហេតុ
វៀរចាកកិរិយាកាន់យកនូវវត្ថុដែលគេ
មិនបានឱ្យដោយកាយ ឬដោយវាចា។

៣-អព្រហ្មចរិយា វេរមណី សិក្ខា
បទំ សមាទិយាមិ ខ្ញុំព្រះករុណា សូម
សមាទាននូវ សិក្ខាបទ គឺចេតនា ជាហេតុ

វៀរចាកកិរិយាប្រព្រឹត្តនូវធម៌មិនប្រសើរ
គឺសេពនូវមេប៉ុនធម្ម។

៤-មុសាវាទា វេរមណី សិក្ខាបទំ
សមាទិយាមិ ខ្ញុំព្រះករុណា សូម
សមាទាននូវ សិក្ខាបទ គឺចេតនា ជាហេតុ
វៀរចាកកិរិយាពោលនូវពាក្យកុហក។

៥-សុរាមេរយមជ្ឈប្បមាទដ្ឋានា
វេរមណី សិក្ខាបទំ សមាទិយាមិ ខ្ញុំព្រះ
ករុណា សូមសមាទាននូវសិក្ខាបទ គឺ
ចេតនាជាហេតុវៀរចាកកិរិយាជាទីតាំង
នៃសេចក្តីប្រមាទគឺដីកនូវទឹកស្រវឹងគឺ
សុរានិងមេរ័យ។

៦-វិកាលភោជនា វេរមណី សិក្ខា
បទំ សមាទិយាមិ ខ្ញុំព្រះករុណា សូម
សមាទាននូវ សិក្ខាបទ គឺ ចេតនា ជា
ហេតុ វៀរចាកកិរិយា បរិភោគនូវ
ភោជនាហារក្នុងកាលខុស។

៧-នច្ច គីត វាទិត វិស្វកទស្សន
វេរមណី សិក្ខាបទំ សមាទិយាមិ ខ្ញុំព្រះ
ករុណាសូមសមាទានសិក្ខាបទគឺចេតនា
ជាហេតុវៀរចាកកិរិយារំច្រៀងប្រគុំនិង
មើលនូវល្បែងដែលជាសត្រូវដល់កុសល
ធម៌។

៨-មាលាគន្ធិ វិលេបន ធារណ
មណ្ឌន វិក្ខុសនដ្ឋានា វេរមណី សិក្ខាបទំ
សមាទិយាមិ ខ្ញុំព្រះករុណា សូម
សមាទាននូវ សិក្ខាបទ គឺចេតនា ជាហេតុ

រៀបចំ កិរិយា ទ្រទ្រង់ នូវប្រដាប់
តាក់តែង ស្ថិតស្ថាន រាងកាយ ដោយ
ផ្អាកម្រង និងគ្រឿងលាបផ្សេងៗ។

៩-ឧប្បាសយន មហាសយនា
វេរមណី សិក្ខាបទំ សមាទិយាមិ ខ្ញុំព្រះ
ករុណា សូមសមាទាននូវសិក្ខាបទ គឺ
ចេតនា ជាហេតុរៀបចំកិរិយាទទួលបានដ៏
ខ្ពស់ហួសប្រមាណ និងទីសេនាសនៈដ៏
ប្រសើរ។

១០-ជាតរូប រដតប្បដិគ្គហណា
វេរមណី សិក្ខាបទំ សមាទិយាមិ ខ្ញុំព្រះ
ករុណា សូមសមាទាននូវសិក្ខាបទ គឺ
ចេតនាជាហេតុរៀបចំកិរិយាទទួលបាន
យកនូវមាសនិងប្រាក់ដោយខ្លួនឯងឬប្រើ
អ្នកដទៃឱ្យទទួលបានយកហើយត្រេកអរ
ចំពោះមាសនិងប្រាក់នោះ។

**៣-ឥទ្ធិពលព្រះពុទ្ធសាសនាក្នុងសង្គម
ខ្មែរ**

ឥទ្ធិពលព្រះពុទ្ធសាសនាបានចាក់
ឫសយ៉ាងរឹងមាំក្នុងសង្គមខ្មែរ ទំនោរខ្មែរ
និងព្រលឹងខ្មែរតាំងពីសាសនានេះមាន
អត្ថិភាពក្នុងសង្គមខ្មែររហូតមកដល់
បច្ចុប្បន្ន។ ជាពិសេស ឥទ្ធិពលនៃលទ្ធិ
ពុទ្ធនិយមនេះមានជាអាទិ៍នៅក្នុងជំនឿ

ទំនៀមទម្លាប់ប្រពៃណី សិល្បៈ និងអក្សរ
សិល្ប៍។

៣.១-ជំនឿ

ឥទ្ធិពលព្រះពុទ្ធសាសនា បានប
ណ្តាលឱ្យកើតមានជំនឿផ្សេងៗជាច្រើន
ដូចជា ជំនឿលើបុណ្យ បាប កម្ម ផល
ស្ថានសួគ៌ ស្ថាននរក សច្ចៈ សុចរិត និង
យុត្តិធម៌។

ជំនឿបុណ្យ បាបៈ ធ្វើបុណ្យបាន
បុណ្យ ធ្វើបាបបានបាប ឬធ្វើល្អបានល្អ
ធ្វើអាក្រក់បានអាក្រក់។ ជំនឿបែបនេះធ្វើ
ឱ្យមនុស្សប្រព្រឹត្តនូវអំពើល្អ ស្គាល់បុណ្យ
ស្គាល់បាប គុណ ទោស និងរស់នៅ
ប្រកបដោយសីលធម៌ ព្រហ្មវិហារធម៌និង
មនុស្សធម៌។ ទ្រឹស្តីព្រះពុទ្ធសាសនាបាន
បញ្ជាក់ឱ្យឃើញច្បាស់ក្នុងគតិយុត្តិធម៌
ថា ធ្វើបុណ្យបានបុណ្យ ធ្វើបាបបាន
បាប^{១០}។

ជំនឿកម្ម ផលៈតាមលទ្ធិពុទ្ធ
សាសនា អ្នកដែលធ្វើកម្មល្អរមែងបាន
ទទួលនូវផលល្អ ចំណែកអ្នកដែលធ្វើ
កម្មអាក្រក់ តែងទទួលបាននូវផល
អាក្រក់។ ទ្រឹស្តីព្រះពុទ្ធសាសនា បង្រៀន
មនុស្សឱ្យ រៀបចំអំពើអាក្រក់ ដែលជា
អកុសលកម្ម ហើយឱ្យប្រព្រឹត្តតែអំពើល្អ

^៩ វ៉ា យ៉ាវ៉ះ នមស្តុព្រះរតនត្រ័យ ការផ្សាយរបស់
អង្គការសន្តិសេនា គ. ស. ២០១១ទំព័រទី១៦-២៥

^{១០} យូ ឆួន៖ ទស្សនគតិពុទ្ធសាសនា ភ្នំពេញ ការ
ផ្សាយរបស់អ្នកនិពន្ធ ឆ្នាំ១៩៩៧ ទំព័រទី២៦

ដែលជាកុសលកម្មគ្រប់ប្រកម្មផ្លូវទាំងបី គឺ កាយ វាចា ចិត្ត។ ព្រះពុទ្ធទ្រង់បាន ប្រទានឱវាទបីយ៉ាងគឺ៖

ឱវាទរំលោភទុច្ចរិត គឺការដែល ប្រព្រឹត្តអាក្រក់ ដោយកាយ វាចា ចិត្ត។

ឱវាទប្រកបសុចរិត គឺប្រព្រឹត្តល្អ ដោយកាយ វាចា ចិត្ត។

ធ្វើចិត្តឱវាទសុទ្ធហ្មត់ចត់ ចាក ត្រៀងសៅហ្មង មានលោភៈ ទោសៈ មោហៈជាដើម។

ជំនឿលើកម្ម ផល ជាទស្សនៈ ទ្រឹស្តីនៃលទ្ធិព្រះពុទ្ធសាសនាដែលមាន ចែងបញ្ជាក់យ៉ាងច្បាស់ថាបើធ្វើកម្មល្អ រមែងបានទទួលនូវផលល្អ បើធ្វើកម្ម អាក្រក់ រមែងទទួលនូវផលអាក្រក់ ដោយចៀសមិនផុត។ នៅក្នុងរឿងគូលី កំណែន យាយម៉ុកបាននិយាយត្រូវត្រូវ ប្រាប់តាងតែថា កម្មរបស់យើងទេ! ឱវា អើយ។ យើងរក្សាត្រូវតែទទួលកម្មនេះ ព្រោះយើងបានធ្វើបុណ្យពីជាតិមុនមិន បានល្អ។

ជំនឿស្ថានសួគ៌ ស្ថាននរកៈ តាំង ពីយូរ រលង់ណាស់ មកហើយ ពុទ្ធ សាសនិកខ្មែរយើងមានជំនឿថា ពុំ មែនមានតែស្ថានមនុស្សប៉ុណ្ណោះទេ គឺ

នៅមានស្ថានសួគ៌និងស្ថាននរកទៀត។ អ្នកដែលប្រព្រឹត្តនូវអំពើល្អ នៅពេល ស្លាប់ទៅបានទៅកើតនៅស្ថានសួគ៌ សោយសម្បត្តិទិព្វ រីឯអ្នកដែលប្រព្រឹត្ត អំពើអាក្រក់វិញ នៅពេលស្លាប់ទៅត្រូវ ចុះទៅស្ថាននរក រងទុក្ខវេទនាជាក់ជា មិនខាន។ ដោយមានជំនឿដូច្នោះហើយ បានជាប្រជារាស្ត្រខ្មែរដែលគោរព និង ជឿជាក់លើព្រះពុទ្ធសាសនា ពុំហ៊ាន ប្រព្រឹត្តអំពើអាក្រក់ ព្រោះខ្លាចពេល ដែលខ្លួនស្លាប់ទៅត្រូវចុះទៅស្ថាននរក។

ជំនឿសច្ចៈ សុចរិត យុត្តិធម៌៖ ប្រជារាស្ត្រខ្មែរតែងមានជំនឿទៅលើអ្វី ដែលជាការពិត អ្វីដែលត្រឹមត្រូវ និង សមរម្យ។ អ្នកណាក៏ស្រឡាញ់ សច្ចៈ សុចរិត និងយុត្តិធម៌ដែរ។ ជំនឿទាំងនេះ កើតមាននៅក្នុងសង្គមខ្មែរតាំងពីយូរ ណាស់មកហើយ ហើយជាកត្តាយ៉ាង សំខាន់មួយដែលជួយរុញច្រានមនុស្ស ខ្មែរឱ្យមានសីលធម៌ មនុស្សធម៌ ស្គាល់ អំពើល្អអាក្រក់ និងប្រកាន់នូវពាក្យពិត ទៀងត្រង់។ លោកសូត្រាត ជាទស្សនវិទូ ជនជាតិក្រិច សុខចិត្តលះបង់ជីវិតដើម្បី ការពារនូវសេចក្តីពិតទៀងត្រង់។

៣.២-ទំនៀមទម្លាប់ប្រពៃណី
មានទំនៀមទម្លាប់ប្រពៃណី ជា ច្រើន ជាប់ទាក់ទងទៅនឹងព្រះពុទ្ធសាស

១១ អ៊ឹម បុកៈ *គូលីកំរែន* ភ្នំពេញ ការផ្សាយរបស់ ក្រសួងអប់រំ យុវជននិងកីឡា ឆ្នាំ២០០២ ទំព័រទី៦

នាដូចជាពិធីរៀបមង្គលការ ពិធីបុណ្យ
សព និងពិធីបុណ្យផ្សេងៗទៀត។

ពិធីរៀបមង្គលការ៖តាមប្រពៃណី
បុរាណ ពិធីរៀបមង្គលការប្រព្រឹត្តទៅ
ចំនួនបីថ្ងៃគឺថ្ងៃចូលរោង ថ្ងៃស៊ីកំណត់
និងថ្ងៃសំពះ។ នៅថ្ងៃទី២នៃពិធីមង្គល
ការគេនិមន្តព្រះសង្ឃចម្រើនព្រះបរិត្ត
ដើម្បីឱ្យមានសិរីសួស្តីដល់គូស្វាមីភរិយា
ថ្មី។ នៅពេលព្រះសង្ឃចម្រើនព្រះបរិត្ត
នោះ សាមីខ្លួនទាំងពីរនាក់ត្រូវចេញមក
ស្តាប់ហើយទទួលទឹកមន្តដើម្បីឱ្យជ្រះ
ចង្រ្កនិងរោគាផ្សេងៗហើយឱ្យបានសេច
ក្តីសុខចម្រើនផង។

ក្រោយរៀបការបានបីថ្ងៃគេនាំគូ
ស្វាមីភរិយាថ្មីនេះ ដោយយកផ្កាស្លាច្បង
ចំអាបបង្កើម ស្វាបារីទៅថ្វាយបង្គំសុំពរពី
ព្រះសង្ឃនៅឯវត្ត ហើយឱ្យព្រះសង្ឃ
បាចផ្កាស្លានោះ ដើម្បីប្រសិទ្ធពរជ័យឱ្យ
បានសេចក្តីសុខចម្រើនតរៀងទៅ។

នៅពេលស្លាប់៖ នៅក្នុងគ្រួសារ
ខ្មែរ កាលបើមានមនុស្សស្លាប់ គេតែង
រៀបចំធ្វើបុណ្យ ជូនដំណើរខ្មោចនោះ
តាមទំនៀមទម្លាប់ ដែលប្រែប្រួលទៅតាម
សម័យកាល និងប្លែកៗគ្នា តាមតំបន់
នីមួយៗ។ ខ្មែរចាត់ទុកពិធីបុណ្យខ្មោច ឬ
បូជា សព ជាករណី យកិច្ចមួយ ដែល
គ្រួសារសពត្រូវបំពេញ។ កាលណាគេ

រំលងប្រពៃណីនេះ ដោយទុកឱ្យឪពុក
ម្តាយ ដីជូនដីតា បង ប្អូន ស្លាប់ដូចសត្វ
ធាតុនោះ គេនឹងត្រូវទទួលការ វិន័យពី
សង្គមហើយនឹងមានការស្តាយក្រោយជា
មិនខាន។

នៅពេលជិតស្លាប់គេនិមន្តព្រះ
សង្ឃ៤អង្គ ឬមួយអង្គក៏បាន មកសូត្រធម៌
ឱ្យអ្នកជំងឺស្តាប់។ នៅពេលធ្វើបុណ្យសព
និងពេលហែសពយកទៅបូជា សុទ្ធតែត្រូវ
ការព្រះសង្ឃចូលរួម។

ពិធីបុណ្យផ្សេងៗ ប្រជារាស្ត្រខ្មែរ
ជាអ្នកកាន់ព្រះពុទ្ធសាសនា។ គេតែង
មានជំនឿលើកម្មផល បាប នរក ស្លឹក
និព្វាន ។ល។ ជាពិសេសគេជឿថាមាន
ជាតិខាងមុខទៀតបានសេចក្តីថាមនុស្ស
យើង កាលណាស្លាប់ទៅមិនសូន្យទេ គឺ
ត្រូវទៅកើតទៀត។ ដូច្នេះ ដើម្បីរចនា
ខ្សែជីវិតគេឱ្យបានល្អប្រសើរទៅអនាគត
គេនិយមធ្វើបុណ្យទានផ្សេងៗ។ ពិធី
បុណ្យដែលជាប់ទាក់ទងទៅនឹងព្រះពុទ្ធ
សាសនាមានច្រើនណាស់ដូចជា បុណ្យ
ចូល ព្រះវស្សា ចេញ ព្រះវស្សា
ពិសាខបូជា មាយបូជា ក្តុំបិណ្ឌ។ល។

៣.៣-សិល្បៈ
មានសំណង់សិល្បៈខ្មែរជាច្រើន
ដែលមានទំនាក់ទំនងនឹងព្រះពុទ្ធ
សាសនាដូចជា គំនូរ ចម្លាក់ ប្រាសាទ
ស្តុប ចេតិយ ព្រះវិហារ។ល។

គំនូរ ចម្លាក់៖ មានគំនូរចម្លាក់ជា ច្រើនគេគួរឆ្លាក់យកលំនាំតាមបែបរឿង រ៉ាវក្នុងព្រះពុទ្ធសាសនាដូចជាការប្រសូត ការធ្វើទុក្ខរកិរិយា ការសម្តែងធម្មចក្រ បរិ និព្វាន^{១២}។ល។

ប្រាសាទ៖ នៅប្រទេសកម្ពុជា យើង មានប្រាសាទជាច្រើនដែលគេ សាងសង់ឡើងដើម្បីឧទ្ទិសថ្វាយព្រះពុទ្ធ សាសនា។ ប្រាសាទទាំងនោះមានដូចជា ប្រាសាទបាយ័ន ប្រាសាទតាព្រហ្ម ប្រាសាទព្រះខាន់ ប្រាសាទនាគព័ន្ធ ប្រាសាទបន្ទាយក្តី។ល។

ស្នូប៖ ស្នូបជាគារវវត្ថុ ជាទីបញ្ចុះ សព ឬអដ្ឋិជាតុរបស់បុគ្គល មានមាតាបិ តាជាដើមដែលគេគួរតែគោរព។ រូបភាព ស្នូបមានរាងមូល ខាងក្រោមរីកធំត្រួត អាច ខាងលើរាវស្រួចដូចអកកំបោកមាន មាន រាងទាលដូចផ្តិតផ្តាបក៏មានដែលគេ កសាងដោយ ពូន ដី ជា ពំនូកក៏មាន កសាងដោយឥដ្ឋដោយថ្មក៏មាន។

ចេតិយ៖ ចេតិយច្រើនមានរាង បួនជ្រុង ឬរាងមូល បិតត្រួតលើគ្នាជា ជាន់ថ្នាក់។ បាតក្រោមរីកធំ ហើយរៀវ តូចបន្តិចម្តងៗរហូតដល់កំពូល មានរាង

ជាច័ត្ររួត។ តាមធម្មតា គេសាងចេតិយ ឱ្យមាន៣ ថ្នាក់ដែលមានន័យតំណាង ព្រះរតនត្រ័យគឺព្រះពុទ្ធ ព្រះធម៌ ព្រះសង្ឃ។

ព្រះវិហារ៖ ព្រះវិហារ ឬឧបោស ថា គារ ជាកន្លែងសម្រាប់តម្កល់ព្រះ បដិមា ដែលមានមួយព្រះអង្គធំជាងគេ និងជាកន្លែងសម្រាប់ព្រះសង្ឃធ្វើសង្ឃ កម្មផ្សេងៗ មានឧបោសថកម្ម ឧបសម្ប ទាកម្មជាដើម។ ព្រះវិហារ រតាំងនៅ ចំ កណ្តាលទីវត្ត ឬទិសខាងកើតនៃទីវត្ត នៅលើខឿនខ្ពស់។

៣.៤-អក្សរសិល្ប៍

អក្សរសិល្ប៍ពុទ្ធនិយម គឺជាផ្នែក មួយនៃអក្សរសិល្ប៍ជាតិ ដែលបានរួម ចំណែកធ្វើឱ្យខ្សែអក្សរ សាស្ត្រជាតិរីក ចម្រើន។ អក្សរសិល្ប៍ពុទ្ធនិយម គេអាច ហៅបានថា អក្សរសិល្ប៍ចលនា ពុទ្ធ និយម ឬអក្សរសិល្ប៍ចន្តពុទ្ធនិយមដែល គេហៅបានតាមការនិយមរបស់អ្នក សិក្សាម្នាក់ៗ។ អក្សរសិល្ប៍ពុទ្ធនិយមមាន បីប្រភេទគឺអក្សរសិល្ប៍ពុទ្ធនិយមសុទ្ធ សាធ អក្សរសិល្ប៍ពុទ្ធនិយមក្លែងក្លាយ និងអក្សរសិល្ប៍ពុទ្ធនិយមក្លែងក្លាយហួស ហេតុ។

អក្សរសិល្ប៍ពុទ្ធនិយមសុទ្ធសាធ៖

អក្សរសិល្ប៍ពុទ្ធនិយមសុទ្ធសាធសម្គាល់ លើស្នាដៃអក្សរសិល្ប៍នៅក្នុងរឿងទស ជាតិកដែលគេចាត់ទុកថាជាគម្ពីរដ៏

^{១២} ទាវ តៃសុក៖ វប្បធម៌ អរិយធម៌ខ្មែរ-ឥណ្ឌា ភ្នំពេញ ការផ្សាយរបស់អ្នកនិពន្ធ ឆ្នាំ១៩៧១-៧២ ទំព័រទី១៣៤-១៣៥

សំខាន់នៃលទ្ធិព្រះពុទ្ធសាសនា។ រឿងទាំង១០ក្នុងគម្ពីរទេសជាតកនេះបានលើកឡើងពីការតស៊ូរបស់ព្រះសម្មាសម្ពុទ្ធក្នុងពេលដែលព្រះអង្គយោនយកកំណើតជាតួអង្គព្រះពោធិសត្វក្នុងជាតិផ្សេងៗ ក្នុងការរកសាងបារមីដើម្បីសម្រេចនូវបំណងដ៏ខ្ពស់របស់ព្រះអង្គគឺបានត្រាស់ជាព្រះសម្មាសម្ពុទ្ធ។

រឿងទេសជាតកនេះ មានកំណើតតាំងពីសម័យពុទ្ធកាលម៉្លោះ ពោលគឺព្រះពុទ្ធអង្គជាអ្នកតំណាលប្រាប់ព្រះភិក្ខុសង្ឃ និងពុទ្ធបរិស័ទទាំងឡាយដើម្បីបានឃើញពីការតស៊ូដ៏អស្ចារ្យរបស់ព្រះអង្គក្នុងអតីតជាតិ។ ដើមឡើយរឿងទេសជាតកនេះត្រូវបានចារទុកជាភាសាបាលីក្នុងគម្ពីរខុទ្ទកនិកាយជាតកដែលគេប្រកាន់ជឿថាជាពុទ្ធវចនៈ ហើយនិងក្នុងគម្ពីរជាតកដ្ឋកថា ដែលមានមកជាង ២០០០ឆ្នាំ មកហើយ។ អ្នកប្រាជ្ញបុរាណនៃប្រទេសខ្មែរយើង ក៏បានប្រែសម្រាយយ៉ាងពិស្តារតាមអង្គកថាដែលជាពាក្យអធិប្បាយសេចក្តីឱ្យងាយយល់។

រឿងដែលជាអក្សរសិល្ប៍ពុទ្ធនិយមសុទ្ធសាធានបង្ហាញអំពីបារមីទាំង១០គឺ នេក្ខម្មបារមី វិរិយបារមី មេត្តាបារមី អធិដ្ឋានបារមី បញ្ញាបារមី សីលបារមី ខន្តិបារមី ឧបេក្ខាបារមី សច្ចៈបារមី

និងទាន បារមី។ ក្នុងចំណោមជាតកទាំង១០រឿង វេស្សន្តរជាតក ដែលអធិប្បាយអំពីទានបារមី ត្រូវបានប្រជារាស្ត្រខ្មែរជាពុទ្ធសាសនិកនិយមរាប់អានខ្លាំងជាងគេ។

អក្សរសិល្ប៍ពុទ្ធនិយមក្លែងក្លាយ៖

អក្សរសិល្ប៍ពុទ្ធនិយមក្លែងក្លាយគឺជាស្នាដៃអក្សរសិល្ប៍ក្នុងគម្ពីរបញ្ញាសជាតក។ គម្ពីរនេះត្រូវបាននិម្មិតឡើងនៅសម័យក្រោយ ក្នុងពេលដែលព្រះពុទ្ធសាសនាថេរវាទរីកចម្រើន និងជះឥទ្ធិពលយ៉ាងខ្លាំងក្លា ជាទីគោរពរាប់អានរបស់ប្រជាជននៅតំបន់អាស៊ីអាគ្នេយ៍យើងនេះ។ អ្នកនិពន្ធបានខិតខំបង្កើតស្នាដៃនេះឡើង ដោយពឹងផ្អែកទៅលើគោលទស្សនៈ និងទ្រឹស្តីនៃលទ្ធិព្រះពុទ្ធសាសនាក្នុងគោលបំណងផ្សព្វផ្សាយនូវលទ្ធិព្រះពុទ្ធសាសនានេះផង និងអប់រំប្រជាពលរដ្ឋផង។ ប៉ុន្តែ នៅក្នុងរឿងទាំងអស់នោះ ពុំមែនសុទ្ធតែបំពាក់ទាំងស្រុងទៅលើទស្សនៈទ្រឹស្តីពុទ្ធនិយមទាំងអស់នោះទេ តែអ្នកនិពន្ធក៏បានបញ្ចូលបន្ថែមនូវគោលនិយមនៃលទ្ធិព្រហ្មញ្ញសាសនាខ្លះ ដែលគេធ្លាប់អនុវត្តពីមុនៗមកនិងជាទីចាប់អារម្មណ៍របស់ប្រជាពលរដ្ឋ។ មិនត្រឹមតែប៉ុណ្ណោះ អ្នកនិពន្ធបានបញ្ចូលបន្ថែមនូវរឿងរ៉ាវខ្លះៗដែលជាប់ទាក់ទងនឹងទំនៀមទម្លាប់ស្រុកទេស ជំនឿរបស់

អ្នកស្រុក ឥទ្ធិពលរាជានិយម និងអ្វីៗ
ដែលប្រជាពលរដ្ឋធ្លាប់និយមរាប់អាន
ក្នុងជីវភាពរស់នៅ ដើម្បីតម្រូវតាមស្ថាន
ភាពសង្គមមនុស្សក្នុងសម័យនីមួយៗ។

រឿងក្នុងគម្ពីរព្រឹត្តិបញ្ញាសជាតិមាន
ជាអាទិ៍ សុធនកុមារ សុវណ្ណកុមារ សព្វ
សិទ្ធិ។ល។

**អក្សរសិល្ប៍ពុទ្ធនិយមក្លែងក្លាយ
ហួសហេតុ:** អក្សរសិល្ប៍ពុទ្ធនិយមក្លែង
ក្លាយហួសហេតុ ឬគេហៅថា ពុទ្ធនិយម
ផ្ទុម ជាអក្សរសិល្ប៍ពុទ្ធនិយម មួយបែប
ដែលពុំមែនជារឿងទសជាតិក និងពុំមែន
ជារឿងបញ្ញាសជាតិក។ អក្សរសិល្ប៍ពុទ្ធ
និយមក្លែងក្លាយហួសហេតុ គឺជាស្នាដៃ
អក្សរសិល្ប៍ខ្មែរ ដែលកើតឡើងនៅ
សម័យកណ្តាល ហើយដែលទទួលឥទ្ធិ
ពលតិចឬច្រើនពីលទ្ធិព្រះពុទ្ធសាសនា។
អក្សរសិល្ប៍ពុទ្ធនិយមក្លែងក្លាយហួស
ហេតុ អ្នកនិពន្ធច្រើនលើកយកទស្សនៈ
កម្មផល នៃលទ្ធិព្រះពុទ្ធសាសនា មករួម
ផ្សំនឹងដំណើរជីវិតលោកិយសច្ចៈ និង
សកម្មភាពអច្ឆរិយៈ ការហោះហើរ ដើរ
លើអាកាស មន្តអាគម នៃលទ្ធិព្រហ្ម
ញ្ញសាសនា ដែលជនជាតិខ្មែរយើងធ្លាប់
និយមពីមុនមក។

អក្សរសិល្ប៍ពុទ្ធនិយមក្លែងក្លាយ
ហួសហេតុភាគច្រើន ជាសាស្ត្រាវិជ្ជា
ដែលកើតឡើងនៅស.វ. ១៨-១៩ ដែល

មានឈ្មោះអ្នកនិពន្ធច្បាស់លាស់ដូចជា
រឿងក្រុងសុភមិត្រ និងពន្ធដោយកោសា
ធិបតីកៅ ឆ្នាំ១៧៩៨។ រឿងកាកី និងពន្ធ
ដោយព្រះបាទអង្គរដ្ឋ ឆ្នាំ១៨១០ រឿង
មរណាមាតា និងពន្ធដោយឥន្ទបញ្ញា អ៊ុក
ឆ្នាំ១៨៧៧^{១៣}។ល។

**៣.៥-នយោបាយគ្រប់គ្រងនិង
ដឹកនាំប្រទេស**

ព្រះពុទ្ធសាសនា មានឥទ្ធិពល
លើនយោបាយ ការគ្រប់គ្រង និងការ
ដឹកនាំប្រទេសជាតិគ្រប់របបសង្គមដែល
គោរពព្រះពុទ្ធសាសនា។ អ្នកដឹកនាំ
ប្រទេសជាតិ ជាពិសេសព្រះមហាក្សត្រ
ខ្មែរ សុទ្ធតែផ្សារភ្ជាប់ខ្លួនទៅនឹងព្រះពុទ្ធ
សាសនា។

នៅសម័យអង្គរ ព្រះមហាក្សត្រ
នានា ដែលគោរពព្រះពុទ្ធសាសនា
សុទ្ធតែបានលើកតម្កើង ព្រះពុទ្ធសាសនា
សំដៅធ្វើឱ្យនយោបាយគ្រប់គ្រងរបស់
ព្រះអង្គមានលំនឹង មានស្ថេរភាព និងធ្វើ
ឱ្យប្រជាពលរដ្ឋមានសាមគ្គីភាព និងមាន
ស្ថេរភាពជីវភាព ជុំវិញព្រះរាជបាល័យ។
គេសង្កេតឃើញព្រះរាជាទ្រង់បានអនុវត្ត
ដោយគោរពពិធីពុទ្ធរាជ ដែលជា
មធ្យោបាយមួយដ៏សំខាន់ធ្វើឱ្យព្រះមហា
ក្សត្រមានលក្ខណៈប្រហាក់ប្រហែលនឹង

^{១៣} ធសោះ អក្សរសិល្ប៍ពុទ្ធនិយម ភ្នំពេញ ការ
ផ្សាយរបស់អ្នកនិពន្ធ ឆ្នាំ១៩៩៤ ទំព័រទី២-៦

តួអង្គព្រះពោធិសត្វមួយព្រះអង្គ
តំណាងឱ្យអ្នកមានសុចរិត យុត្តិធម៌មាន
ព្រហ្ម-វិហារ រធម៌ និងទេសតិជរាជធម៌
ធានាសុខសុវត្ថិភាព និងការរីកចម្រើន
របស់ប្រជាពលរដ្ឋ។

ក្នុងសម័យក្រោយៗមកទៀត
លើកលែងតែរបបកម្ពុជាប្រជាធិបតេយ្យ
ព្រះពុទ្ធសាសនានៅតែមានឥទ្ធិពល
យ៉ាងខ្លាំងដល់នយោបាយគ្រប់គ្រង និង
ដឹកនាំប្រទេស។ ជាពិសេសសម័យ
បច្ចុប្បន្ននេះយើងសង្កេតឃើញថា ទាំង
ព្រះមហាក្សត្រ ទាំងថ្នាក់ដឹកនាំព្រឹទ្ធសភា
រដ្ឋសភា រាជរដ្ឋាភិបាល។ល។ សុទ្ធតែ
បានផ្សារភ្ជាប់ខ្លួននឹងព្រះពុទ្ធសាសនា
ដោយបានខិតខំកសាងព្រះវិហារ កុដិ
សាលា ខោងទ្វារនិងស្រះទឹកជាដើម។
ម៉្យាងទៀត ឥស្សរជនជាតិខ្មែរទាំងអស់
នោះ ក៏បានចូលរួមដោយផ្ទាល់ក្នុងពិធី
បុណ្យទានបែបព្រះពុទ្ធសាសនាដូចជា
បុណ្យចូលព្រះវស្សា ចេញព្រះវស្សា
បុណ្យកបិន បុណ្យកាន់បិណ្ឌ បុណ្យ
ពិសាខបូជា មាយបូជា។ល។

**៣.៦-វត្តអារាមនិងការចូលរួម
ចំណែកអភិវឌ្ឍសង្គម**

ប្រទេសកម្ពុជាយើងបានកំណត់
យកព្រះពុទ្ធសាសនាថាជាសាសនារបស់
រដ្ឋ តាមរដ្ឋធម្មនុញ្ញឆ្នាំ១៩៩៣(ជំពូកទី៣
មាត្រា៤៣)។

ឆ្នាំ ២០២៣ នេះ នៅទូទាំង
ប្រទេសមានវត្តអារាមសរុបចំនួន
៥១៣៣វត្ត(គណៈមហានិកាយ ៤៨៦៦
វត្ត និងគណៈធម្មយុត្តិកនិកាយ ២៦៧
វត្ត) និងមានព្រះសង្ឃ៦៨៩៦៧អង្គ
(គណៈមហានិកាយ ៦៦៦០៩អង្គ និង
គណៈធម្មយុត្តិកនិកាយ ២៣៥៨អង្គ)។

វត្តអារាមដើរតួនាទីយ៉ាងសំខាន់
ក្នុងការអភិរក្ស និងអភិវឌ្ឍសង្គមជាតិ។

**-វត្តអារាមជាទីប្រជុំនៃមហាជន
និងជាកន្លែងបម្រើសេវាសាធារណៈ**

ការសន្ទនាពីធម៌អាថ៌ ឬ
ព្រឹត្តិការណ៍ណាមួយតាមសេចក្តីចេះដឹង
របស់ជនជាតិខ្មែរ ក្នុងសម័យមុនរហូត
ដល់សម័យនេះ តែងយកវត្តអារាមជាទី
ប្រជុំ។ ម៉្យាងទៀត វត្តអារាមទុកដូចជា
រោងហត្ថកម្មមួយរបស់ជាងគ្រប់ប្រភេទ
មានជាងឈើ កសាងវិហារ កុដិ សាលា
ជាដើម។ វត្តអារាមក៏ត្រូវបានប្រើប្រាស់
ជាកន្លែងប្រជុំ សិក្ខាសាលា និងវេទិកា
នានាផងដែរ។ ក្នុងការរៀបចំការបោះ
ឆ្នោតកន្លងមក វត្តអារាមមួយចំនួនក៏
បានក្លាយទៅជាកន្លែងសម្រាប់ចុះឈ្មោះ
បោះឆ្នោត ការិយាល័យបោះឆ្នោត និង
ជាមណ្ឌលរាប់សន្លឹកឆ្នោតទៀតផង។

-វត្តអារាមជាសាលារៀន

វត្តអារាមជាកន្លែងសិក្សាវិជ្ជាផ្សេងៗមានអក្សរសាស្ត្រ គណិតសាស្ត្រ និងសិល្បសាស្ត្រជាដើម ព្រោះក្នុងសម័យបុរាណមិនមានសាលាសិក្សាក្រៅពីវត្តអារាមឡើយ។ នៅពេលដែលកូនចៅប្រជាពលរដ្ឋដល់វ័យសិក្សា គេតែងតែយកទៅផ្ញើនឹងព្រះសង្ឃដើម្បីឱ្យព្រះសង្ឃបង្ហាត់បង្រៀន។ អ្នកខ្លះក៏បានបួសជាសាមណេរ និងភិក្ខុដើម្បីជាការតបស្ម័នសងគុណដល់មាតាបិតា និងមានឱកាសសិក្សារៀនសូត្រ។ បួសកាន់តែយូរមានឱកាសសិក្សាកាន់តែច្រើន។ អ្នកដែលបានបួសរៀន លុះពេលលាចាកសិក្ខាបទមកវិញនឹងត្រូវបានប្រជាពលរដ្ឋគោរពស្រឡាញ់ និងឱ្យតម្លៃខ្ពស់។

-វត្តអារាមជាអន្តេវាសិកដ្ឋានសម្រាប់សិស្ស និស្សិតក្រីក្រ និងជនគ្មានទីពឹង

វត្តអារាមជាច្រើន ជាពិសេសវត្តនៅរាជធានីភ្នំពេញ និងទីប្រជុំជនខេត្តផ្សេងៗទៀត ជាវត្តទទួលបន្ទុកនៃពួកភិក្ខុសាមណេរ និងសិស្ស និស្សិតបានច្រើនណាស់។ វត្តនីមួយៗមានភិក្ខុ សាមណេរ និងក្មេងវត្តដែលមកពីភូមិស្រុកផ្សេងៗមករស់នៅជាមួយគ្នាដើម្បីសិក្សារៀនសូត្រ។ ក្រៅពីភិក្ខុ សាមណេរ សិស្សនិស្សិត នៅមានជនក្រីក្រតោកយ៉ាក ជន

អនាថា ជនគ្មានទីពឹង ដូនដី តាដី បានពីងពាក់អាស្រ័យនៅក្នុងវត្តអារាម។ លើសពីនេះទៅទៀត សាធារណជនទូទៅដែលធ្វើដំណើរមកពីកន្លែងផ្សេងៗក៏អាចស្នាក់នៅក្នុងវត្តអារាមបានមួយរយៈដែរ។

-វត្តអារាមជាមន្ទីរពេទ្យ

កាលពីសម័យដើម ប្រជាពលរដ្ឋតែងទៅវត្តអារាមនៅពេលដែលពួកគាត់មានសេចក្តីទុក្ខព្រួយ។ កាលបើព្រះសង្ឃបានយល់ជ្រួតជ្រាបអំពីទុក្ខព្រួយរបស់ពួកគាត់ហើយ ព្រះអង្គក៏ពន្យល់អំពីព្រះធម៌តាមផ្លូវព្រះពុទ្ធសាសនាដើម្បីរំលត់ទុក្ខព្រួយ។ ព្រះសង្ឃអង្គខ្លះមានចំណេះខាងវិជ្ជាពេទ្យបុរាណ ព្រះអង្គក៏ជួយព្យាបាលជូនប្រជាជនដោយមិនរើសមុខនិងដោយឥតគិតថ្លៃ។ ព្រះសង្ឃខ្លះពូកែខាងស្រោចទឹកព្យាបាលជំងឺផ្លូវចិត្តជាដើម។ យើងអាចនិយាយបានថា វត្តអារាមជាមន្ទីរពេទ្យសម្រាប់ព្យាបាលជំងឺផ្លូវចិត្តរបស់ប្រជាពលរដ្ឋ។

-វត្តអារាមជាសួនកម្សាន្តសាធារណៈ

វត្តអារាមទុកដូចជាសួនច្បារមួយសម្រាប់ប្រជាពលរដ្ឋដែលនៅជុំវិញ។ កាលណា អង្សក ឬមិនសប្បាយចិត្តដោយហេតុផលណាមួយ ប្រជាពលរដ្ឋតែងចូលទៅកាន់វត្តអារាមដែលជាទី

កន្លែងទូលំទូលាយ ជាទីរមណីយដ្ឋាន។
លុះបានដើរលំហែមួយស្របក់ ក៏ត្រឡប់
ជាបានធូរស្រាលចិត្តឡើងវិញ។ យើង
ដឹងហើយថា ទីវត្តអារាមគឺជាកន្លែងស្អាត
មានដើមឈើ មានស្រះទឹក មានសត្វ
បក្សាបក្សី។ នេះហើយជាទីរមណីយ
ដ្ឋានសម្រាប់សាធារណជន។ សព្វថ្ងៃនេះ
ក្រសួងទេសចរណ៍ក៏បានយកទីតាំងវត្ត
អារាមមួយ ចំនួន ជា គោល ដៅ
ទេសចរណ៍មួយផងដែរ។

**-វត្តអារាមជាកន្លែងសម្រាប់ធ្វើ
បុណ្យសព បញ្ចុះសព បូជាសព និង
តម្កល់អដ្ឋិធាតុ**

ក្នុងពេលដែលមាតាបិតា ញាតិ
សន្តានព្រៀងលានទាំងប៉ុន្មានធ្វើមរណ
កាល ប្រជាពលរដ្ឋតែងយកសពនោះ
ទៅធ្វើឈាបនកិច្ចនៅទីវត្ត។ ក្រោយធ្វើ
ឈាបនកិច្ច គេនិយមរើសអដ្ឋិធាតុតម្កល់
ក្នុងកោដ្ឋហើយផ្ញើទុកក្នុងវត្តទៀត។ ដល់
ទីបំផុត គេធ្វើចេតិយក្នុងវត្តហើយបញ្ចុះ
អដ្ឋិធាតុនៅក្នុងចេតិយនោះតែម្តង។ សព
ខ្លះត្រូវបានបញ្ចុះនៅទីវត្ត។ រីឯគ្រួសារ
ដែលមានទីលំនៅតូចចង្អៀតមិនអាច
រៀបចំពិធីបុណ្យសពបាន ក៏ត្រូវពឹងពាក់
ទៅលើវត្តអារាមផងដែរ។ នេះបញ្ជាក់ឱ្យ
ឃើញថា ប្រជាពលរដ្ឋខ្មែរយើងទីពឹងលើ
វត្តអារាមតាំងពីនៅរស់រវើកដល់ស្លាប់។

**-វត្តអារាមជាកន្លែងសម្រាប់ផ្តល់
នូវបុណ្យកុសលគ្រប់យ៉ាង**

ប្រជាជនដែលកាន់ព្រះពុទ្ធ
សាសនា ពេលណាត្រូវការធ្វើបុណ្យទាន
រក្សាសីល និងការវិនា រមែងចូលទៅក្នុង
វត្តអារាមព្រោះមានភិក្ខុសង្ឃនៅទីនោះ។
ព្រះអង្គអាចពន្យល់ពីបុណ្យទាន ការ
រក្សាសីល និងការវិនា ដែលអាចឱ្យប្រជា
ជនយល់ដឹងនិងកើតសេចក្តីជ្រះថ្លា។ ការ
ធ្វើបុណ្យទានផ្សេងៗនៅក្នុងវត្តអារាមមិន
ត្រឹមតែផ្តល់នូវភាពសប្បាយរីករាយ
ប៉ុណ្ណោះទេ ថែមទាំងផ្តល់នូវកុសលគ្រប់
បែបយ៉ាង ហើយបង្ហាញនូវសាមគ្គីភាព
ភាគរកាព ក៏ដូចជាចូលរួមចំណែក
កសាងសង្គម។ វត្តអារាមទុកដូចជាថ្នល
សម្រាប់បណ្តុះពូជធារនៃបុណ្យកុសល
គ្រប់យ៉ាងដែលនាំមកនូវសេចក្តីសុខ។

**-វត្តអារាមជាកន្លែងសង្គ្រោះ និង
អភិរក្សសត្វ**

ដោយវត្តអារាមជាកន្លែងស្ងប់
ស្ងាត់ យើងសង្កេតឃើញមានសត្វច្រើន
ប្រភេទជ្រកកោននៅទីនោះ។ សត្វដែល
រស់នៅក្នុងវត្តឬបរិវេណជុំវិញវត្តគេមិន
ហ៊ានសម្លាប់វាទេ ព្រោះគេខ្លាចបាប។
ប្រជាជនខ្មែរមួយចំនួនជឿថា ប្រសិនបើ
សត្វចិញ្ចឹមរបស់គេដូចជាគោ ជ្រូក សេះ
ជាដើម កើតមកខុសពីធម្មតា មានជើងបី

ដើងប្រាំ ឬក្នែកបី។ល។ គេនឹងមាន
សំណាងអាក្រក់។ គេតែងយកសត្វទាំង
នោះទៅទុកចោលក្នុងវត្តឱ្យព្រះសង្ឃ
ចិញ្ចឹមវិញ។ ម៉្យាងទៀត ពពួកសត្វខ្លះ
ដូចជាព្រាប លលក ក្អែក និងមច្ឆាផ្សេងៗ
បានយកទីវត្តអារាមជាទ្រនំ ជាជម្រកដ៏
កក់ក្តៅរបស់ខ្លួន។

**-វត្តអារាមជាបណ្តាលយ ជាយ៉ាង
ផ្ទុកមត៌កវប្បធម៌ជាតិ**

វត្តអារាមជាកន្លែងតម្កល់នូវគម្ពីរ
ក្បួនខ្នាត ព្រមទាំងឯកសារផ្សេងៗ។ វត្ត
ភាគច្រើនលំអដោយចម្លាក់ គំនូរ
រៀបរាប់អំពីពុទ្ធប្រវត្តិដែលអាចរក្សាទុក
សម្រាប់ការសិក្សាស្រាវជ្រាវរាប់រយឆ្នាំ។
សម្ភារវប្បធម៌ផ្សេងៗដែលជាមត៌ករបស់
ជាតិ ដែលបម្រើផលប្រយោជន៍

សាធារណៈ ក៏ត្រូវបានបុព្វបុរសយើង
តម្កល់ទុកនៅក្នុងវត្តអារាមដែរ។

ក្រៅពីនេះ វត្តអារាមដើរតួនាទីជា
កន្លែងដោះស្រាយទំនាស់ក្រៅប្រព័ន្ធ
តុលាការ ដោយសន្តិវិធី ជាប្រភពមូលនិធិ
សម្រាប់កសាងជាតិ កន្លែងគោរពបូជា
កន្លែងប្រមូលផ្តុំនូវសាមគ្គីធម៌ និងជាទី
តាំងដ៏រឹងមាំនៃព្រះពុទ្ធសាសនា។

សរុបសេចក្តីទៅ ឃើញថា វត្ត
អារាមព្រះពុទ្ធសាសនានៅប្រទេសកម្ពុជា
យើងពិតជាមានប្រយោជន៍ធំធេង
ណាស់ ព្រមទាំងបាននិងកំពុងដើរតួនាទី
យ៉ាងសំខាន់ក្នុងការបម្រើសេចក្តីត្រូវការ
របស់ប្រជាពលរដ្ឋ។

ក្នុងនាមជាពុទ្ធសាសនិក យើង
គប្បីរួមចំណែកអភិរក្ស និងអភិវឌ្ឍវត្ត
អារាមយើងឱ្យបានល្អប្រសើរ គង់វង្ស ជា
អង្រែងតទៅ។

គន្ថទិទ្ទេស

១-ខ្ញុំត ជីតា៖ *ការស្វែងយល់អំពីការវិវត្តព្រះពុទ្ធសាសនានៅក្នុងសង្គមខ្មែរ* គ. ស. ២០០៧

២-ឆយ យីហ៊ាង៖ *ពុទ្ធសាសនានិងបញ្ហាអប់រំបច្ចុប្បន្នកម្ពុជាក្នុងសិក្ខាសាលាជាតិស្តីពី “ស្ថានភាពសាសនានៅកម្ពុជានាពេលបច្ចុប្បន្ន”* រៀបចំដោយវិទ្យាស្ថានមនុស្សសាស្ត្រនិងវិទ្យាសាស្ត្រសង្គម នៃរាជបណ្ឌិត្យសភាកម្ពុជា ឆ្នាំ២០០២

៣-ជួន ណាត៖ *វចនានុក្រមខ្មែរ* ភ្នំពេញ ការផ្សាយរបស់វិទ្យាស្ថានពុទ្ធសាសនបណ្ឌិត្យ គ.ស.១៩៦៧

៤-ត្រឹង ង៉ា៖ *អរិយធម៌ខ្មែរ* ការផ្សាយរបស់អ្នកនិពន្ធ គ.ស.១៩៧៥

៥-ទាវ ឆៃសុក៖ *វប្បធម៌អរិយធម៌ខ្មែរ-ឥណ្ឌា* ភ្នំពេញ ការផ្សាយរបស់អ្នកនិពន្ធ ឆ្នាំ១៩៧១-៧២

៦-ធី សោះ៖ *អក្សរសិល្ប៍ពុទ្ធនិយម* ភ្នំពេញ ការផ្សាយរបស់អ្នកនិពន្ធ ឆ្នាំ១៩៩៤

៧-ប៉ាង ខាត៖ *ព្រះត្រៃបិដកជាភាសាខ្មែរ* ភ្នំពេញ ការផ្សាយរបស់ពុទ្ធសាសនបណ្ឌិត្យ ព.ស. ២៥៣៨ គ.ស. ១៩៩៥

៨-យូ ឆួន៖ *ទស្សនគតិពុទ្ធសាសនា* ភ្នំពេញ ការផ្សាយរបស់អ្នកនិពន្ធ ឆ្នាំ១៩៩៧

៩-វ៉ា យ៉ាវ៖ *នមស្កាព្រះរតនត្រ័យ* ការផ្សាយរបស់អង្គការសន្តិសេនា គ. ស. ២០១១

១០-សាកលវិទ្យាល័យបៀលប្រាយ៖ *សិល្បៈនៃការរស់នៅ* ឯកសារប្រើប្រាស់ផ្ទៃក្នុង ឆ្នាំ ២០១៥

១១-អ៊ឹម បុក៖ *គូលីកំនែន* ភ្នំពេញ ការផ្សាយរបស់ក្រសួងអប់រំ យុវជននិងកីឡា ឆ្នាំ២០០២ ទំព័រទី៦

១២-K.Sri Dhammanada : *What Buddhists Believe*, Expanded & revised edition edition, Taiwan 1993 p.88